

### தனது சுயமரியாதையில் ஸ்திரமாக இருக்கும் ஆத்மாவின் தகைமைகள்.

பாப்தாதா ஒவ்வொரு குழந்தையையும் பலமில்லியன் மடங்கு பாக்கியசாலியாகப் பார்க்கிறார். ஒவ்வொருவரின் மேன்மையான வெகுமதியும் சதா தந்தையின் முன்னால் உள்ளது. இதுவே எல்லையற்ற தந்தை தனது குழந்தைகளையிட்டுப் பெருமைப்படும் விடயமாகும். அவரின் பல குழந்தைகள் உலகில் பரம பூஜிக்கத் தகுதிவாய்ந்தவர்களாக இருக்கிறார்கள். முயற்சியாளர்களான நீங்கள் அனைவரும் வரிசைக்கிரமமானவர்களாக இருந்தாலும், கடைசி எண்ணிக்கையிலுள்ள குழந்தையும் உலகினால் நினைவு செய்யவும் பூஜிக்கவும் தகுதிவாய்ந்தவர் ஆவார். இன்றும், அந்தக் கடைசிக் குழந்தை நினைவு செய்யப்படுவதுடன் பூஜிக்கவும் படுகிறார். ஒரேயொரு எல்லையற்ற தந்தையின் பல குழந்தைகள் தகுதிவாய்ந்தவர்கள் ஆகுகிறார்கள்! நீங்கள் அனைவரும் எத்தனை மில்லியன் மடங்கு பாக்கியசாலிகள் என்பதைக் கருத்தில் கொள்ளுங்கள்! இன்றும், உங்களுடைய பக்தர்கள் தேவ தர்மத்தின் வரிசைக்கிரமமான ஆத்மாக்களான உங்களுடைய தரிசனத்தைப் பெறுவதற்கான தாகத்துடன் இருக்கிறார்கள். நீங்கள் உயிர்வாழும் ரூபத்தில் அதிபாக்கியசாலிகளாகவும், தகுதிவாய்ந்தவர்களாகவும் ஆகுவதனால் இன்றும் மக்கள் உங்களின் தரிசனத்தைப் பெறுவதற்கான தாகத்துடன் இருக்கிறார்கள். இதனாலேயே, 16000 மாலையின் கடைசி மணியையிட்டுப் பாப்தாதா பெருமைப்படுகிறார். நீங்கள் எத்தகைய முயற்சியாளராக இருந்தாலும், - கவனக் குறைவான முயற்சியாளராகவோ, மத்தியதர முயற்சியாளராகவோ அல்லது தீவிர முயற்சியாளராகவோ இருந்தாலும், நீங்கள் தந்தைக்குரியவர்களாகி, நினைவு செய்யப்படுவதற்கும் பூஜிக்கப்படுவதற்கும் தகுதி வாய்ந்தவர்கள் ஆகுகிறீர்கள். தெய்வீகப் பிரபுவின் சகவாசத்தில் இருப்பதன் மூலம், நீங்கள் இரும்பில் இருந்து இரசவாதக் கல்லாக மாறியிருக்கிறீர்கள். இரசவாதக் கல் நிச்சயமாக உயர்ந்த மதிப்பைக் கொண்டுள்ளது. இதனாலேயே, உங்களுடைய சுயமரியாதையில் நீங்கள் ஒருபோதும் உங்களை எந்தவிதத்திலும் குறைந்தவர்களாகக் கருதக்கூடாது. சரீர உணர்வுடையவர் ஆகாதீர்கள். தமது சுயமரியாதையைப் பேணுபவர்கள் ஒருபோதும் அகங்காரம் கொள்வதில்லை. அவர்கள் எப்போதும் பணிவாகவே இருப்பார்கள். உங்களுடைய சுயமரியாதை எத்தனை மகத்துவமானதோ, அதற்கேற்ப நீங்கள் 'ஹா ஜி' என்று கூறுவதில் பணிவுடையவர்களாக இருப்பீர்கள். தமது சுயமரியாதையைப் பேணுபவர்கள் மற்றவர்களுக்கு மரியாதையை வழங்கும் அருள்பவர்கள் ஆவார்கள். தமது சுயமரியாதையைப் பேணுபவர்கள், தாங்கள் நிரம்பியிருப்பதனால், இளையவர்களோ முதியவர்களோ, ஞானோதயம் பெற்றவர்களோ பெறாதவர்களோ, மாயையை வென்றவர்களோ அல்லது மாயையின் ஆதிக்கத்திற்கு உட்பட்டவர்களோ, நற்குணவான்களோ அல்லது ஒன்றோ இரண்டு குறைபாடுகளைக் கொண்டுள்ளவர்களோ, அதாவது, நற்குணவான்கள் ஆகுவதற்கு இன்னமும் முயற்சி செய்பவர்களோ இவர்களுக்கெல்லாம் சதா கருணைநிறைந்தவர்களாகவே இருப்பார்கள். அருள்பவர் என்றால் கருணைநிறைந்தவர் என்று அர்த்தமாகும். இத்தகைய ஆத்மா ஒருபோதும் இன்னோர் ஆத்மாவின் மீது அதிகாரம் செலுத்தும் சிறிதளவு எண்ணத்தையேனும் கொண்டிருக்க மாட்டார். ஆத்மாக்கள் ஒன்றில் கருணை கொள்வார்கள் அல்லது அதிகாரம் செலுத்துவார்கள். 'இது ஏன் இவ்வாறு உள்ளது? நீங்கள் இவ்வாறு செய்யக்கூடாது! இது இவ்வாறு இருக்கக்கூடாது! ஞானம் எங்களுக்கு இதையா கூறுகிறது?' இந்த வகையான எண்ணங்கள் அனைத்தும் சூட்சுமமான அதிகாரத்தின் சுவடாகும். இதனாலேயே தனது சுயமரியாதையைப் பேணும் கருணைநிறைந்த அருள்பவர் அனைவருக்கும் மதிப்பளித்து, அவர்களை ஈடேற்றுவார். ஏதாவதொரு பலவீனத்தால் அல்லது கவனக்குறைவால் முயற்சியாளர் ஒருவர் வீழ்ந்தால், தனது ஸ்திதியில் இருந்து அவர் கீழிறங்கிவந்தால், நீங்கள் உங்களுடைய சுயமரியாதையைப் பேணி புண்ணியாத்மாக்களாக இருக்கும் ஆத்மாக்கள் ஆவீர்கள். ஒரு புண்ணியாத்மாவின் கடமை, வீழ்ந்திருக்கும் ஆத்மாக்களை ஈடேற்றி, அவர்களை ஒத்துழைக்கச் செய்வதாகும். 'நீங்கள் ஏன் வீழ்ந்தீர்கள்? நீங்கள் வீழ்ந்திருக்கக்கூடாது! உங்களுடைய கர்மத்தின் பலனையே நீங்கள் அனுபவிக்கிறீர்கள்! நீங்கள் எதைச் செய்கிறீர்களோ, நிச்சயமாக அதன் பலனைப் பெறுவீர்கள்!' என்று கூறுவதல்ல. தமது சுயமரியாதையைப் பேணும் ஆத்மாக்கள் இத்தகைய எண்ணங்களைக் கொண்டிருக்கவோ அல்லது இத்தகைய வார்த்தைகளை எவருக்கும் கூறவோ மாட்டார்கள். இத்தகைய புண்ணியாத்மாக்கள் எத்தகைய ஆதிக்கத்திற்கு உட்பட்டிருக்கும் ஆத்மாக்களையும் முற்றாக அவற்றில் இருந்து விடுவிப்பார்கள். அவர்களிடம் அதிகாரதேரணையின் எந்தவிதமான சுவடும் இருக்காது. இதுவே சுயமரியாதையைக் கொண்டிருத்தல் எனப்படுகிறது. இத்தகைய ஆத்மாக்கள் ஒருபோதும் சரீர உணர்விற்கு உள்ளாக மாட்டார்கள். பாப்தாதா குழந்தைகளான உங்கள் ஒவ்வொருவரையும், நீங்கள் ஒரு புண்ணியாத்மா என்ற நோக்குடனேயே பார்க்கிறார். தந்தையைப் பின்பற்றுங்கள்.

பம்பாய் வாசிகளான நீங்கள் தந்தையைப் பின்பற்றுவதில் புத்திசாலிகள், அல்லவா? பம்பாய் தந்தையின் இடமாக இருந்தது. அதனாலேயே சாகார் பாபா பம்பாய்க்கு அதிகளவில் சென்றார். சாகார் பாபா எத்தனை தடவைகள் அங்கு சென்றிருக்கிறாரோ, அந்தளவு பராமரிப்பை நீங்கள் பெற்றீர்கள். எனவே, அந்த இடத்து வாசிகள் புண்ணியாத்மாக்கள் ஆவார்கள். அதாவது, உங்களால் மற்றவர்களின் பாவங்களை மாற்ற முடியும். ஒருவரின் பலவீனங்களைப் (கமி) பார்க்காதீர்கள். ஆனால் அவர் செய்யும் அற்புதங்களைப் (கமால்) பாருங்கள். அப்போது, எந்தவொரு பலவீனமும் அற்புதமாக மாறிவிடும். நீங்கள் புண்ணிய பூமியில் வாழும் மகாத்மாக்கள் ஆவீர்கள், அப்படியல்லவா? பம்பாய் மக்கள் முதலாம் இலக்க, எப்போதும் தயாராக இருக்கும் ஆத்மாக்கள் ஆகுவார்கள். விநாசத்தீ எந்தக்கணத்திலும் வெளிப்படலாம்.

நீங்கள் இதற்கு எப்போதும் தயாராக இருக்கிறீர்களா? அந்த நேரத்தில் நீங்கள் ஆயத்தங்களைச் செய்ய ஆரம்பிக்க மாட்டீர்கள், அல்லவா? நீங்கள் இன்னமும் சம்பூரணம் அடையவில்லை என்றோ அல்லது உங்களுடைய பிரஜைகளை இன்னமும் தயார்ப்படுத்தவில்லை என்றோ நீங்கள் நினைக்க மாட்டீர்கள், அல்லவா? நீங்கள் முன்கூட்டியே அனைத்தும் நிரம்பியவர்களாக ஆகவேண்டும். இயற்கையும் உங்களுடைய சேவகனாகி உங்களுக்குச் சேவை செய்யக் காத்திருக்கிறது. சேவகன் நிச்சயமாகத் தனது தலைவருக்காகக் காத்திருப்பார். எனவே, சதா அதிபதி என்ற ஸ்திதியில் நிலைத்திருங்கள்.

### பாப்தாதா குமார்களைச் சந்திக்கிறார்:

1. குமார்களும் பிரம்மாகுமார்களும். நீங்கள் உங்களுடைய குடும்ப வாழ்க்கையில் குமாராகவும், பிராமண வாழ்க்கையில் பிரம்மாகுமாராகவும் இருக்கிறீர்கள். நீங்கள் வெறுமனே குமார் மட்டுமல்ல. ஆனால் பிரம்மாகுமாரும் ஆவீர்கள். நீங்கள் வெறுமனே குமாராக இருந்தால், மாயை உங்களிடம் வருவாள். நீங்கள் பிரம்மாகுமாராக இருந்தால், மாயை ஓடி விடுவாள். எனவே, பிரம்மா ஆதிதேவாக (முதலாவது தேவர்) இருப்பதைப் போன்று, பிரம்மாகுமார்களும் ஆதி இரத்தினங்கள் ஆவார்கள். ஆதிதேவின் குழந்தைகள் மாஸ்டர் ஆதிதேவ் ஆவார்கள். நீங்கள் உங்களை ஆதி இரத்தினமாகக் கருதும்போது, உங்களுடைய வாழ்க்கையின் பெறுமதியை உங்களால் புரிந்து கொள்ள முடியும். நீங்கள் அனைவரும் பிரபுவின் (கடவுள்) இரத்தினங்களும், ஈஷ்வரின் (கடவுள்) இரத்தினங்களும் ஆவீர்கள். அதனால் உங்களுக்கு அதிகளவு பெறுமதி உள்ளது. நீங்கள் சதா உங்களை ஆதிதேவின் குழந்தைகளாக, மாஸ்டர் ஆதி தேவர்களாக, ஆதி இரத்தினங்களாகக் கருதும்போது, நீங்கள் செய்யும் எந்தவொரு பணியும் சக்திவாய்ந்ததாகவே இருக்கும். அது வீணானதாக இருக்கமாட்டாது. குமார்களான நீங்கள் சேவையில் எந்தளவிற்கு மும்முரமாக இருக்கிறீர்களோ, அந்தளவிற்கு உங்களால் மாயையை வென்றவர்கள் ஆகமுடியும். எதுவும் செய்யாமல் சும்மா இருக்காதீர்கள்!
2. குமார்கள் அனைத்து வழிமுறைகளிலும் பந்தனத்தில் இருந்து விடுபட்டிருக்கிறார்கள். உங்களுடைய லௌகீகப் பொறுப்புகளைப் பொறுத்தவரையிலும் நீங்கள் பந்தனத்தில் இருந்து விடுபட்டிருக்கிறீர்கள். மாயையின் பந்தனங்களில் இருந்தும் நீங்கள் விடுபட்டிருக்கிறீர்கள். நீங்கள் எந்தவொரு பந்தனத்திலும் தங்கியிருக்க வேண்டியதில்லை. பந்தனத்தில் இருந்து ஒருவர் விடுபட்டிருப்பதற்கான அடையாளம், அவர் சதா யோகயுக்தாக இருப்பதாகும். யோகயுக்தாக இருக்கும் ஒருவர் நிச்சயமாக பந்தனத்தில் இருந்து விடுபட்டிருப்பார். மனதிலும் எந்தவிதமான பந்தனமும் இருக்கமாட்டாது. லௌகீகப் பொறுப்புகள் விளையாட்டைப் போன்று இருக்கும். அவற்றை பந்தனம் என்று கருதி நிறைவேற்றாதீர்கள். ஆனால் அவற்றை ஒரு விளையாட்டுப் போன்று சிரித்து விளையாடியவண்ணம், நீங்கள் வழிகாட்டல்களைப் பின்பற்றுவதைப் போன்று நிறைவேற்றுங்கள். அப்போது அற்ப விடயங்களால் நீங்கள் களைப்படைய மாட்டீர்கள். நீங்கள் அவற்றை பந்தனமாகக் கருதும்போதே, துன்பத்திற்குள்ளாகி, 'ஏன்?' அல்லது 'என்ன?' என்ற கேள்விகளைக் கேட்கிறீர்கள். எவ்வாறாயினும், நீங்கள் ஒரு விளையாட்டை விளையாடுவதாகக் கருதி அறிவுறுத்தல்களைப் பின்பற்றினால், களைப்பற்றவராக இருப்பீர்கள். தந்தையே அதற்குப் பொறுப்பு. நீங்கள் வெறுமனே ஒரு கருவி மட்டுமே. குமார்கள் பந்தனத்தில் இருந்து இரட்டை விடுதலையாக இருக்கிறார்கள். ஏனெனில் உங்களுக்கு வால்கள் (பாட்னர்- துணை) கிடையாது. சதா அதிர்ஷ்டசாலியாக இருங்கள். பயப்படாதீர்கள். நீங்களே உணவு தயாரிப்பது மிகவும் நல்லது. உங்களுக்கும் தந்தைக்கும் மிகுந்த அன்புடன் உங்களால் உணவு சமைக்க முடியும். முதலில், அதைத் தந்தைக்குப் படையுங்கள். நீங்கள் தனித்திருப்பதாகக் கருதும்போதே, களைப்படைகிறீர்கள். நீங்கள் இருவர் இருக்கிறீர்கள் என்பதை சதா நினைவில் வைத்திருங்கள்: நீங்களும் பாபாவும். நீங்கள் வேறொருவருக்காக உணவு சமைக்க வேண்டியிருக்கும்போது, அதைச் சரியான முறையில் அன்புடன் மிகச்சரியாக சமையுங்கள். நீங்கள் அதை மிகவும் இரசிப்பீர்கள். குமார்களான உங்களில் ஒருவருக்கு நோய் ஏற்பட்டால், யாராவது ஒருவர் அவரைப் பராமரிப்பதற்கும், சேவை செய்வதற்கும் பொறுப்பாக இருக்கும்படியாக நீங்கள் ஒரு குழுவைத் தயாரிக்க வேண்டும். உங்களுக்கு ஒரு வாலை இணைத்துக் கொள்ள வேண்டும் என ஒருபோதும் நினைக்காதீர்கள். இல்லாவிடின், நீங்கள் மிகவும் துயரப்படுவீர்கள். வெளிப்படையாக நீங்கள் இதை உணரமாட்டீர்கள். ஆனால், உங்களுக்கு ஒரு வாலை இணைத்துக் கொண்டால், அதன்பின்னர் கஷ்டங்கள் ஏற்படும். தற்சமயம், நீங்கள் சுதந்திரமாக இருக்கிறீர்கள். ஆனால், பின்னர் உங்களுடைய பொறுப்புக்கள் அதிகரிக்கும். நீங்கள் அனைவரும் தந்தையை உங்களுடைய சகபாடி ஆக்கிவிட்டீர்களா? அவ்வாறாயின், நீங்கள் ஒரு சகபாடியைக் கைவிட்டு, வேறொருவரை உங்களுடைய சகபாடி ஆக்கிக் கொள்வீர்களா? உலக வாழ்க்கையிலும், இது

நல்லதொரு விடயமாகக் கருதப்படுவதில்லை. எனவே, குமார்களான நீங்கள் ஒருபோதும் உங்களைத் தனித்தவர்களாகக் கருதக்கூடாது. நீங்கள் தனியே இருப்பதாகக் கருதும்போதே, உங்களுடைய சந்தோஷம் இல்லாமல் போகிறது.

குமார்கள் ஓர் எரிமலை ரூபமாகி, தீயை மூட்ட வேண்டும். அதன் மூலம் விநாசம் மிக விரைவாக இடம்பெறும். எனவே, இப்போது யோக அக்கினியைத் தீவிரமாக்குங்கள். அப்போது விநாசத்தீ சக்திவாய்ந்தவை ஆகும்.

நீங்கள் எந்தவொரு சந்தர்ப்பத்திலும், 'ஏன்?' அல்லது 'என்ன?' என்று கேட்பவர்கள் இல்லையல்லவா? மாஸ்ரர் திரிகாலதரிசி இல்லாதவர்கள் மட்டுமே இத்தகைய கேள்விகளைக் கேட்பார்கள். முக்காலங்களையும் அறிந்தவர்கள், 'ஏன்?' 'என்ன?' என்ற கேள்விகளைக் கேட்க மாட்டார்கள். சிறுவர்களே 'ஏன்?' அல்லது 'என்ன?' என்று கேட்பார்கள். நீங்கள் அனைவரும் உங்களுடைய ஓய்வெடுக்கும் ஸ்திதியை அடைந்திருக்கிறீர்கள். ஓய்வெடுக்கும் ஸ்திதியில் இருப்பதன் மூலம், நீங்களும் எந்த வகையான மாயையில் இருந்தும் அப்பாற்பட்டிருப்பீர்கள். உங்களுடைய புத்தியின் ரேகை எந்தளவிற்குத் தெளிவாக இருக்கிறதோ, அந்தளவிற்கு உங்களுடைய முயற்சியின் வேகமும் விரைவானதாக இருக்கும். உங்கள் அனைவரினதும் ரேகைகள் தெளிவாக இருக்கின்றனவா? குமார்களால் மகத்தான அற்புதங்களைச் செய்ய முடியும். நீங்கள் ஆன்மீக இளைஞர் குழுவின், அல்லவா? இன்றைய இளைஞர் அரசாங்கத்தை மாற்ற விரும்பினால், அவர்களால் அதைச் செய்ய முடியும். அவர்கள் விநாசத்தை ஏற்படுத்துகிறார்கள். ஆனால் நீங்களோ ஆக்கத்தை உருவாக்குகிறீர்கள். நீங்கள் விநாசத்தை ஏற்படுத்த வேண்டியதில்லை. நீங்கள் ஸ்தாபனையை மேற்கொள்ளும்போது, தானாகவே விநாசம் இடம்பெறும்.

குமாரி என்பவர் 100 பிராமணர்களை விட அதி மேன்மையானவர் ஆவார். எனவே, குமார்களான நீங்கள் எவ்வளவு பேர்களை விட அதிமேன்மையானவர்கள்? ஒரு குமார் ஏழு சீதளாஸ் (குளிர்மை தேவிகள்) உடன் காட்டப்பட்டிருக்கிறார். எனவே, நீங்கள் 700 பிராமணர்களை விட அதி மேன்மையானவர்கள். குமார்கள் கடின உழைப்பாளிகள். அவர்களால் தாம் விரும்பிய எதையும் செய்ய முடியும். குமார்களான நீங்கள் ஒவ்வொருவரும் உங்களுடைய சொந்தக் குழுவை உருவாக்க வேண்டும். உங்களுக்கிடையே ஒட்டப்பந்தயம் வையுங்கள். போட்டி வேண்டாம். மாயை உங்களை எவ்வளவிற்கு அசைக்க முயற்சி செய்தாலும், நீங்கள் அங்கதனைப் போன்றிருந்து, சிறிதளவேனும் அசையாமல் இருக்க வேண்டும். உங்களுடைய நகங்களையேனும் மாயையால் அசைக்க முடியாதிருக்க வேண்டும். உங்களிடம் பலவீனம் என்ற சம்ஸ்காரம் சிறிதளவேனும் இருந்தாலும், மாயை உங்களைத் தனக்குரியவர் ஆக்கிவிடுவாள். அதனால், மரணித்து வாழ்வுங்கள். உங்களுடைய பழைய சம்ஸ்காரங்களுக்கு மரணித்து வாழ்வுங்கள். எந்தவொரு தடையும் உங்களுக்கு ஒரு பாடமே ஆகும். அந்தப் பாடங்களைக் கற்பதன் மூலம், நீங்கள் திறமைச் சித்தி எய்துவீர்கள். என்ன நிகழ்ந்தாலும், நீங்கள் அதிலிருந்து ஒரு பாடத்தைக் கற்றுக் கொள்ள வேண்டும். 'ஏன்?' அல்லது 'என்ன?' என்ற பல கேள்விகளைக் கேட்க ஆரம்பிக்கக்கூடாது.

குமார்கள் சதா சேவையாளர்கள். நீங்கள் சகலவகையான சேவைகளையும் செய்கிறீர்கள். நீங்கள் உங்களுடைய எண்ணங்களினூடாகவும், வார்த்தைகளினூடாகவும், செயல்களினூடாகவும் சேவை செய்கிறீர்கள். சகல வகையான சேவைகளையும் செய்யக்கூடியவர்கள் பலர் இருப்பதனால், பல கரங்கள் கிடைப்பார்கள். ஒன்றாக, நீங்கள் அனைவரும் மகத்தான அற்புதங்களைச் செய்ய முடியும்.

**பாப்தாதா அதர் குமார்களை (திருமணமான சகோதரர்கள்) சந்திக்கிறார்:**

அரைக்கல்பமாக, நீங்கள் தரிசனம் ஒன்றைப் பெறுவதற்காக பல இடங்களுக்குச் சென்றீர்கள். இப்போது தந்தை பரந்தாமத்தில் இருந்து உங்களுடைய தரிசனத்தைப் பெறுவதற்காக வந்திருக்கிறார். ஒன்றைப் பார்த்தல் தரிசனம் பெறுதல் எனப்படுகிறது. தந்தை தனது குழந்தைகளைப் பார்ப்பதற்காக வந்திருக்கிறார். இங்கு, இது அந்த வகையான தரிசனம் அல்ல. இங்கு, தரிசனம் பெறுவதெனில், சந்திப்பைக் கொண்டாடுவதாகும். இது நீங்கள் முழுமையாக மனநிறைவடையும் தரிசனம் ஆகும். அதர் குமார்கள் சதா தூய இல்லறத்தில் வாழ்பவர்கள் ஆவார்கள். எல்லையற்ற இல்லறத்தில் நீங்கள் சதா சேவையாளர்கள். எல்லைக்குட்பட்ட இல்லறத்தில், நீங்கள் சதா பற்றற்றவர்களாக இருக்கிறீர்கள். அதர் குமார்களின் இந்தக் குழு தாமரை மலர்க்கொத்து ஆகும்.

வீட்டில் வசிக்கும்போது, உங்களுடைய ஸ்திதி தடைகளை அழிப்பவராக இருக்கிறதல்லவா? தடைகளை அழிக்கின்ற ஸ்திதி எனில் சதா தந்தைக்குச் சமமாக இருப்பதாகும். அது மாஸ்ரர் சர்வசக்திவானுக்குரிய ஸ்திதியாகும். நீங்கள் இந்த ஸ்திதியில் இருக்கும்போது, எந்தவிதமான

தடையும் உங்களைத் தாக்கமாட்டாது. நீங்கள் மாஸ்ரர் சர்வசக்திவானுக்குரிய ஸ்திதியில் சதா இருக்காவிட்டால், சிலவேளைகளில் தடைகள் உங்களை ஆதிக்கத்திற்கு உள்ளாக்கும். சிலவேளைகளில் உங்களால் தடைகளை அழிக்க முடியும். நீங்கள் எந்தளவு நேரத்திற்கு தடைகளின் ஆதிக்கத்திற்கு உள்ளாகி இருக்கிறீர்களோ, அதற்கேற்ப நூறாயிரம் மடங்கு இழப்பை சம்பாதிப்பீர்கள். ஒரு மணிநேரத்தை நீங்கள் பயனுள்ள முறையில் செலவிட்டால், நூறாயிரம் மடங்கை சேமிப்பீர்கள். அதேபோன்று, நீங்கள் ஒரு மணிநேரத்தை வீணாக்கும்போது, நூறாயிரம் மடங்கு இழப்பையும் ஏற்படுத்திக் கொள்கிறீர்கள். எனவே, இப்போது உங்களுடைய வீணான கணக்கை முடித்துவிடுங்கள். ஒவ்வொரு விநாடியும் கவனம் செலுத்துங்கள். நீங்கள் மகத்தான தந்தையின் மகத்தான குழந்தைகள் ஆவீர்கள். எனவே, நீங்கள் சதா இதில் கவனம் செலுத்த வேண்டும். வீட்டில் வாழும்போது, சதா மாயையில் இருந்து விடுபட்டவராக இருங்கள். பற்றற்று இருக்கும் வேளையில் அன்பாகவும் இருங்கள். பற்றற்றவராக இருந்து உங்களுடைய இல்லறக் கடமைகளை நிறைவேற்றும்போது, நீங்கள் சதா மாயையால் தாக்கப்படாதவர் ஆகுகிறீர்கள். அதாவது, பற்றற்றவர் ஆகுகிறீர்கள். பற்றற்றவர்களாக இருப்பவர்கள் சதா கடவுளால் நேசிக்கப்படுகிறார்கள். பற்றற்றவராக இருப்பதெனில் நம்பிக்கைப் பொறுப்பாளராக இருப்பதாகும். நம்பிக்கைப் பொறுப்பாளர் எவரிடமும் பற்று வைப்பதில்லை. ஏனெனில் அவருக்கு 'எனது' என்ற உணர்வு சிறிதளவும் கிடையாது. எனவே, நீங்கள் அனைவரும் நம்பிக்கைப் பொறுப்பாளர்கள், அல்லவா? நீங்கள் உங்களை இல்லறத்தவராகக் கருதும்போதே, மாயையால் வரமுடியும். எவ்வாறாயினும், நீங்கள் உங்களை நம்பிக்கைப் பொறுப்பாளராகக் கருதும்போது, மாயை ஓடிவிடுவாள். நீங்கள் 'எனது' என்ற உணர்வைக் கொண்டிருக்கும்போது, மாயைக்குப் பிறப்பு கொடுக்கிறீர்கள். 'எனது' என்ற உணர்வு இல்லாதபோது, மாயையால் பிறப்பு எடுக்க முடியாது. பூச்சிகள் குப்பையில் வளர்ந்து பெருகுவதைப் போன்று, மாயையும் நீங்கள் 'எனது' என்ற உணர்வைக் கொண்டிருக்கும்போது பிறப்பு எடுக்கிறாள். எனவே, மாயையை வென்றவர் ஆகுவதற்கான இலகுவான வழிமுறை, சதா உங்களை நம்பிக்கைப் பொறுப்பாளராகக் கருதுவதாகும். நீங்கள் அனைவரும் இதில் புத்திசாலிகள், அல்லவா? பிரம்மாகுமார் என்றால் நம்பிக்கைப் பொறுப்பாளர் என்று அர்த்தமாகும். நீங்கள் வீட்டில் வசித்தாலும், நீங்கள் பிரம்மாகுமாரே அன்றி, இல்லறக் குமார் அல்ல! பிரம்மாகுமார் என்ற உணர்வில் நீங்கள் இருக்கும்போது, உங்களுடைய இல்லறத்தில் இருந்தாலும் நீங்கள் பற்றற்றவராக இருப்பீர்கள். எவ்வாறாயினும், உங்களை பிரம்மாகுமாராகக் கருதுவதற்குப் பதிலாக, நீங்கள் வேறொரு உறவுமுறையைக் கொண்டவராக உங்களைக் கருதும்போது, மாயையால் வரமுடியும். எனவே, சதா உங்களுடைய அலௌகீக குடும்பப் பெயரை நினைவில் வைத்திருங்கள்.

நீங்கள் உங்களுடைய உலக வாழ்க்கையைப் பற்றிய அனைத்து அனுபவங்களையும் கொண்டிருக்கிறீர்கள். அதே அளவிற்கு நீங்கள் ஞானத்தின் ஆழத்திற்குச் செல்வதன் மூலம் அனுபவ இரத்தினங்களைக் கண்டுபிடிக்கும் மாஸ்ரர் ஞானக்கடலாக இருப்பதையும் அனுபவம் செய்கிறீர்களா? கடலின் ஆழத்திற்குச் செல்லும்போது நீங்கள் எதைக் கண்டுபிடிக்கிறீர்கள்? இரத்தினங்கள்! அதேபோன்று, நீங்கள் எந்தளவிற்கு ஞானத்தின் ஆழத்திற்குச் செல்கிறீர்களோ, அந்தளவிற்கு அதிகமான அனுபவ இரத்தினங்களையும் உங்களால் கண்டுபிடிக்க முடியும். இவ்வாறு செய்வதன் மூலம், நீங்கள் அனுபவ சொரூபம் ஆகுவீர்கள். அப்போது, நீங்கள் எத்தனை அனுபவசாலிகள் என்பதை மற்றவர்கள் பார்க்கும்போது, அவர்களும் அனுபவசாலிகள் ஆகுவார்கள். இந்த முறையில் நீங்கள் அனுபவசாலிகள் ஆகியிருக்கிறீர்களா? ஒன்று ஞானத்தைச் செவிமடுத்து ஞானத்தைப் பேசுதல். மற்றையது, அனுபவ சொரூபம் ஆகுதல். ஞானத்தைச் செவிமடுத்தலும், பேசுதலும் முதலாம் ஸ்திதியாகும். அனுபவ சொரூபம் ஆகுதல் இறுதி ஸ்திதியாகும். நீங்கள் எந்தளவிற்கு அனுபவசாலிகள் ஆகுகிறீர்களோ, அந்தளவிற்கு அநாதியாக தடைகளில் இருந்து விடுபட்டவர் ஆகுவீர்கள். தொடர்ந்து உங்களுடைய அனுபவத்தை விருத்தி செய்து, ஒவ்வொரு நற்குணத்தினதும் அனுபவ சொரூபம் ஆகுங்கள். நீங்கள் எதைப் பேசுகிறீர்களோ, அதன் அனுபவத்தைக் கொண்டிருத்தல் முக்கியமானதாகும். பாண்டவர்களான நீங்கள் அனைவரும் அனுபவ சொரூபங்கள், அல்லவா? அனுபவசாலியான ஒருவரை இன்னொருவர் அசைக்க முயற்சி செய்தாலும், அவரால் முடியாது. அனுபவசாலியான ஒருவருக்கு மாயை எதைச் செய்ய முயற்சித்தாலும், அவளால் வெற்றி அடைய முடியாது. நீங்கள் மாயையின் தடைகளில் அனுபவம் வாய்ந்தவர்கள், அல்லவா? அனுபவசாலியான ஒருவர் ஒருபோதும் ஏமாற்றப்பட மாட்டார். உங்களுடைய அனுபவத்தின் அத்திவாரத்தைப் பலமானதாக்குங்கள்.

சதா விரைவான வேகத்தில் முயற்சி செய்து தொடர்ந்து முன்னேறுங்கள். நீங்கள் முழுமையாக தூய எண்ணங்களால் நிரம்பியிருக்கும்போது, உங்களுடைய வீணான எண்ணங்கள் அனைத்தும் நின்றுவிடும். தினமும் நீங்கள் செவிமடுக்கும் ஞானத்தில் ஏதாவதொரு குறிப்பை எடுத்துத் தொடர்ந்து கடையுங்கள். வீணான எண்ணங்களைக் கொண்டிருத்தல் என்றால், கடையும் சக்தி குறைவாக இருக்கிறது என்று அர்த்தமாகும். ஞானத்தை எவ்வாறு கடைவது என்பதைக் கற்றுக் கொள்ளுங்கள். ஒரு வார்த்தையை எடுத்து, அதன் ஆழத்திற்குள் செல்லுங்கள். தினமும் நீங்கள் சிந்திப்பதற்கு ஒரு தலைப்பை எடுத்துக் கொள்ளுங்கள். அப்போது உங்களுடைய வீணான

எண்ணங்கள் நின்றிவிடும். உங்களுக்கு ஏதாவது வீணான எண்ணங்கள் தோன்றினால், உங்களுடைய புத்தியால் மதுவனத்திற்கு வாருங்கள். மதுவனத்தின் குழலையும் மேன்மையான சகவாசத்தையும் நீங்கள் நினைக்கும்போது, உங்களுடைய வீணானவை அனைத்தும் முடிவிற்கு வந்துவிடும். உங்களுடைய சிந்திக்கும் முறை மாறும். அதர் குமார்களான நீங்கள் பிரம்மா குமார்கள் ஆகாவிட்டால், உங்களால் முன்னேற முடியாது.

நீங்கள் பலமில்லியன் மடங்கு பாக்கியசாலி ஆத்மா என்ற விழிப்புணர்வுடன் உங்களுடைய ஒவ்வொரு செயலையும் செய்தால், அந்த ஒவ்வொரு செயலும் மேன்மையானதாக இருக்கும். அத்துடன் பலர் உங்களின் மூலம் தொடர்ந்து செய்தியைப் பெறுவார்கள். நீங்கள் தூதுவர்கள். நீங்கள் எங்கு சென்றாலும், யார் உங்களுடன் தொடர்பில் வந்தாலும், தொடர்ந்து தந்தையின் செய்தியை வழங்குங்கள். தொடர்ந்து விதைகளை விதையுங்கள். நீங்கள் பலருக்கு ஞானத்தை வழங்கியிருந்தாலும், இரண்டில் இருந்து நான்கு பேர் வரையே வெளிப்பட்டிருக்கிறார்கள் என ஒருபோதும் நினைக்காதீர்கள். சில விதைகள் விரைவாகப் பலனைத் தரும். ஆனால் ஏனைய விதைகள் பருவகாலத்திற்கேற்பவே பலனைத் தரும். இந்த விதைகளோ அழியாதவை. அவை நிச்சயமாகப் பலனைத் தரும். எனவே, தொடர்ந்து விதைகளை விதையுங்கள். தொடர்ந்து அனைவருக்கும் செய்தியை வழங்குங்கள். தொடர்ந்து நினைவினதும் சேவையினதும் சமநிலையைப் பேணி, ஆனந்தம் நிறைந்தவர் ஆகுங்கள். அச்சா.

**ஆசீர்வாதம்:** நீங்கள் இராச்சிய சிம்மாசனத்திற்கான உரிமையைக் கொண்டவராகி, 'லோக் பசந்த்' (மக்கள் சபை) என்பதில் ஒருவராகுவதற்கான சீட்டைப் பதிவு செய்வீர்களாக.

உங்களுக்கு ஏதாவதொரு எண்ணம் அல்லது கருத்து உண்டாகும்போது, அனைத்திற்கும் முதலில், அந்தக் கருத்தை அல்லது எண்ணத்தைத் தந்தை விரும்புவாரா எனச் சோதியுங்கள். தந்தை எதை விரும்புகிறாரோ, மக்கள் இயல்பாகவே அதை விரும்புவார்கள். ஒருவரின் எண்ணங்களில் சுயநலம் இருந்தால், அது சுயத்தால் விரும்பப்படுகின்ற ஒன்று என்று கூறப்படும். ஆனால் அது உலக நன்மைக்காக இருக்கும்போது, மக்களும் அதை விரும்புவார்கள். கடவுளும் அதை விரும்புவார். 'லோக் பசந்த் சபா' இல் ஓர் உறுப்பினர் ஆகுவதெனில், இராச்சியத்திற்கான, அதாவது, சட்டமும் ஒழுங்குமுறையும் கொண்ட சிம்மாசனத்திற்கான உரிமையைக் கோருவதாகும்.

**சுலோகம்:** கடவுளின் சகவாசத்தை அனுபவம் செய்யுங்கள். நீங்கள் பாதுகாப்பாக இருப்பதுடன், அனைத்தும் இலகுவாக இருப்பதை அனுபவம்செய்வீர்கள்.

\*\*\*ஓம் சாந்தி\*\*\*